

Ne kamajaiñ kunji kupu' liviei Ma'ai Ngubung, libiaik re kul'us se skad-a bat'ei nju'ut nkjai' bud-ua be'eje re ndanu rabe'en xily'ajau 2º, 3º, 9º, masajaiñ xily'ajau II, maiñ' 12, masajaiñ xily'ajau VII, nkjai' bakjai' ma nat'ei ma natsjau nanjut re riñkjiuk se batsjau " MANTSEP RE RIÑKJIUK MI'IA KIMBIA' KUPU" se batsjau ne kunju' ndansjau' kunjup ne ngum'au' l'ueik ripia kupu mjang ma nat'ei ma natsjau latsja'aun re ngul'ajau se batsjau ba'ap latsjau sania' ngul'ajau tichja'au riñkjiuk maiñ' re riiñkjiuk se sania' ngul'ajau batsjau se libaik kunji kupu' libiei, ba'at mi'ia pu leet se bu'ust Ma'ai Ngubung, ma nal'ajaich' nda nat'en nanji ma nateiñ ne kamajaiñ se kunji kupu' libiei Kateik riñja Ricardo Gallardo Cardona, jui

## MAJAU MA NANU

### Riñkjiuk se kad-ep mbuma'aiñ, lutueje 2026

#### I. Kad-er ma nal'ajaun':

- a) Lania'at lamja'aiñ riñkjiuk se bu'ust kupu' Ma'ai ngubung.
- b) Lania'at lama'ai su'ua lee, sania' se chigui' buma'au sad-ia kibiei lem se nju'ut mi'iat leet maiñ' lania'at nda chigui' se liji libiei.
- c) Riñkjiuk se ndubut nanji nat'en kad-ep ma nania'at ma namja'aiñ.
- d) Bumjei ma namjei rik'ixt se ma nanju kane ngul'ajau ndutsjau nduba'at re riñkjiuk maiñ' sad-ia kum'us re ngul'ajau ndutsjau kunji bud-ua bumang d-euk li'iajaun ma nateiñ: **sani-a' naljaung ndu'eje majau, namjeng, sad-ia' se butju'ut batsjau, kichjas, kichjau' batja'au kibiei, sad-ia ndusap, sad-ia gul'ajau nabaik re l'ueik kum'us, ndubap sad-ia nkjai ndumang peuk se li'ijam re leet, sad-ia' lixau' ma natajandajau maiñ' kily'e.**

**II. ma nateiñ ljup re se ma namja'aiñ:**

**2.1** Ma nal'ets kanen se ndutsjau kad-a ranju' rixii ngk'uix a) njiu' maiñ' b) sad-ia' ngul'ajau ndutsjau:

- a) Ngunjiu' lipia ne ndjui se ma namja'ai, CURP, peuk kunk'uaiñ, kad-er nixau', peuk m'us, rabe'en ma nal'ajau, WhatsApp maiñ' correo electrónico.
- b) Kad-er ngul'ajau lutsjau, kjambe bakeje re xily'ajau snake'et se mi'iat riñkjiuk lutuejet, mi'ia kad-er ngul'ajau se bud-ua lutsjau se kuma ndupup ndutsjau ne ngutajau se bupa'ap re kum'us se libiei, kjambe majau ndu'uei ndutsjau maiñ' se lani'at lanju ne ngutajau, peuk se ndu'uei ndutsjau kja liji ndu'ueje ma natsjau kad-ep ndun'ajap, kja majau bunu'u ne ngul'ajau ndutsjau se nixa'au' nabu ma natsjau ngutajau peuk ndu'uei ndubaik (lumei ma namejep xikji'ik re ngul'ajau ndutsjau maiñ ma ateiñ ngk'uix se lumei rabu ngul'ajau se ndutsjau) ma natsjau nda nguk'uix PDF

**2.2** M,a natsjau nda nixii nguk'uix, ma nad-iuts' kiñju be'eje majau nanji ndjui ma natsjap ngumajau ma nabu ne nat'eung, nanji nguk'uix lumei ma namu manajap ne se ma nama'ai. Ma nateiñ nguk'uix PDF.

**2.3** Ma nam'ejep nda snakeje majau latsja'aun be'eje tamaño postal (kad-ep ma lejeiñ nguk'uix pu bakja se ndk'ueje) xikji'ik JPG.

**2.4** Ma naka'at snakeje nabu nik'ix lumei snakeje' (ma kutau maiñ' ma ngupeix) xikji'ik JPG.

**2.5** Mi'ia ngunjiu' re kul'us se manaja ma namja'ai, se su'ua lee manaja luma'ai lumei ma namejep snakeje ne nik'ix lumei snakeje (ma kutau maiñ' ma kupeix) snakeje JPG, nguk'uix se ndutsjau ne kunju' se ndumang ndukjuaik ma namja'ai ne ndjui, nda nguk'uix se ne ndjui ndunuap ma nateiñ re rik'ix. Nama nguk'uix PDF.

**2.6** Nguk'uix se ne ndjui ndu'ueje majau lamja'ai nkjai' bud-ua be'eje nanji dapa'at, ma namang ngunjiu' maiñ' peuk ma nak'eje (peuk m'us, rabe'en ma nal'ajau, WhatsApp maiñ' correo electrónico). Nguk'uix PDF.

**2.7** Ma nal'ets kad-a 200 kily'e ma namjang kanen ngulajau ndutsjau ne ndjui se bumja'ai ma natajaich' nanji nat'eung. Nguk'uix lania'at Word maiñ' PDF.

**III. Ma nal'ets ljup re se ma namja'aiñ:**

**3.1** Nabu micrositio: <https://semujeres-publico.slp.gob.mx/potosina/>

**3.2** Ne ndapa'at lupup ne kunju' se ndut'ejeiñ mi'iat lanju, nama ma butjung kunju' maljei ngupai' nda lyen kunju' ngum'au masua'ang niñkijii 2026.

**IV. Ma namja'aiñ kad-at leet se ma lakat ma nal'aich' ranji ngk'uix:**

**4.1** Ma nam'ejeu su'ua se lumei kibiei re kul'us se nju'ut skad-a bakjat re riñkjiuk, nda se lumei kibiei mejeu bunu'u kichjau', re kum'us xi'iuk, namjeng, sad-ia' naljaung, maiñ' re se but'ujuñ riñja mi'iat lal'u'.

**4.2** Re se ma nakje'eik ma natsjep ma nal'u', ma nat'ujuñ ne página web se lumei re kul'us se nju'ut riñkjiuk skad-a bakjaik ne maljei ngupai' nda lyen telñujuñ' kunju' ngum'au masua'ang niñkijii 2026.

**4.3** Rabu se bumjei kibiei nanji ma natsjau rajuk re ma nakje'eik d-euk se lal'eje majau ma nal'ajaich' nanji rat'en xem kad-ep ma nania'at k'ua ma namaun'.

**V. Ma nal'eu:**

**5.1** Se lanju limip sania' nguk'uix se kunji bud-ua be'eje, kujui kad-ep ma nania'at ma nak'eje'.

**5.2** Re ngk'uix se ma nateiñ rabu ma nakjat majau nkjai' be'eje ne xily'ajau se butung lakjat k'ua njiu' na'a xily'ajau lunajap lakjat k'ua rik'ix kunji kupu libiei Ma'ai Ngubung.

**VI. Ma nateiñ rat'em.**

**6.1** Ma nakje'eik kiñuk riñkjiuk, ka nda m'us nda lixa'au likia'au kum'us, Altiplano, kiñkie' kum'us Ma'ai Ngubung, kiñkie' riñjiik, kum'us xi'iuk, rajuk ma natem nda nat'en chi ndjui chipia se lutsjau ngumajau ne ndjui.

**6.2** Re rat'en ma natem ne kunju' se ma natsjap mantsep ne ndjui, ranji ngubajap ma natsjap ne chigui' kamajaiñ Kateik riñja Ricardo Gallardo Cardona.

**6.3** Re ngul'ajau se bud-ua batsjau re se ndul'eje' ma nat'ujuñ mi'iat leet lanju re redes sociales se lumei re kul'us se nju'ut re riñkjiuk mi'iat skad-a bakjaik.

**6.4** Mi'ia re se kad-ep mbunju'u nanji ndapa'at, ma natsjau ma nateik re riñja pu xigui't bumjei kibiei ma nakjeik re se ma nabut na'a nat'en maiñ' kanen se rajuk lal'eje kad-ep ma nania'at ma napaun'.

Se kimieng balei mas ma nad-iu, gyajaut ranji rabe'en 444-1442920, Ext. 222 maiñ' 223 lania'at ne correo electrónico [igualdad.mujiresslp@gmail.com](mailto:igualdad.mujiresslp@gmail.com), maiñ' ne página <https://semujeres.slp.gob.mx/>, redes sociales se lumei re kul'us se nju'ut riñkjiuk se skad-a bakjaik.

**DRA. GLORIA MARÍA GUADALUPE SERRATO SÁNCHEZ**  
**ENCARGADA DE DESPACHO DE LA SECRETARÍA DE LAS**  
**MUJERES E IGUALDAD SUSTANTIVA**  
(Rúbrica)